



خطبات

حضرت زینب (سلام اللہ علیہا)

انتساب
کربلا کی شیر دل خاتون
وارث مشن حسین
سیدہ زینبؓ کبریٰ (سلام اللہ علیہا)

بنت
علی (ع) ابن ابی طالب (علیہما السلام)
کے نام

پیش لفظ

عشرمی محرم الحرام اپنی تمام تر اداسیوں کے ساتھ گزر گیا۔ ہم نے حسینی کردار سے کیا کچھ حاصل کیا؟ یہ ہر ایک عزادار کے قبیلی طرف پر مخصر ہے۔ حسین اور حسینیت کا تقاضا ہے کہ ہم اپنی روزمرہ زندگی میں اسی راستے پر چلیں جو کربلا والوں نے متعین کیا ورنہ ہم کربلا اور کربلا والوں سے کچھ حاصل کرنے سے محروم رہے ہیں۔ کربلا ایک درسِ انسانیت ہے جس سے ہماری عملی زندگی عبارت ہے۔

عاشرہ کے بعد حضرت سیدالساجدین کی پناہ میں جو کاروان مخدارت و عصمت کوفہ و شام کی جانب روانہ ہوا، اس کے مقصد کو جانا ہمارا مقصدِ حیات ہونا چاہئے۔ زمانے میں بسنے والا ایک عام خاندان نہ نقل مکانی اختیار کرنا چاہتا ہے اور نہ ہی اجڑنا۔ ہمیں یہ سوچنا ہو گا کہ یہ خاندانِ توحید و تطہیر کیوں، کس لئے در بدر ہوا؟ وہ کون سے حرکات تھے جن کی وجہ سے عرب کا یہ معزز ترین اور باوقار صاحبِ حیثیت قبیلہ و طنچ چھوڑنے پر مجبور ہوا؟ کربلا میں دی جانے والی قربانیاں، مخدراتِ عصمت کے مصیبتوں کے سفر، شہربہ شہر پھرائے جانے کی اذیتیں، درباروں، بازاروں میں دئے جانے والے توحید و رسالت اور امامت کے لئے خطبے آخر کس لئے تھے؟ یہی نا! کہ ان نظریاتِ الٰہی کی بقارہ ہے اور توحید کے مخالف نظریات کا قلع قمع کیا جائے۔ خاندانِ رسالت تو اپنے مقصد میں کامیاب و کامران رہا۔ اب ان کی تمام تر

قربانیوں کا ہم سے یہ تقاضا ہے کہ ہم ان کے قائم کر دہ اور معین کر دہ راستے پر گامزن ہو کر ان کے اسوئی زندگی پر عمل پیرا ہوں۔ اسی میں ہماری دنیا و آخرت کی نجات ہے۔ اس خاندان کی ایک ایک قربانی ہمہ وقت ہماری نگاہوں میں رہے اور اس صراطِ مستقیم پر ہمارا عمل نظر آئے۔ مhydratِ عصمت و طہارت کے دینے ہوئے خطبات آج بھی ہمارے لئے مشعلِ ہدایت ہیں۔ جس طرح انہوں نے بقاۓ توحید کے لئے خطبہ دینا فرضِ سمجھا اسی طرح ہم پر واجب ہے کہ ان کے خطبات کو پڑھیں، اللہ کے اسرار و رموز ان میں پہنچاں ہیں اس پر غور و خوض کریں۔ ہم پر واضح ہو جائے گا کہ یہ خطبات صرف کوفہ و شام اور دیگر شہروں کے افراد ہی کے لئے، صرف اسی دورہ ہی کی ضرورت نہ تھے بلکہ یہ فرمودات قیامت تک کے لئے آنے والی تمام نسلوں کے لئے بھی اسی طرح دعوت فکر لئے ہوئے ہیں جس طرح اس ماحول میں ضروری تھا۔

وارثانِ کسائی کی تربیت یافتہ حضرت زینب سلام اللہ علیہا اور حضرت ام کلثوم سلام اللہ علیہا کے ظلم و جور کے عہد اور غیر شریفانہ ماحول میں الہی نظام کی خاطر فرمائے گئے فرمودات کی بازگشت سے آج بھی کائناتِ الگشت بدنداں ہے۔

یہ خطبات ہماری بہنوں، بہوں، بیٹیوں کے لئے لمحہ فکر یہ ہیں کہ جب بھی دین پر افتاداً پڑے تو انہی خطبات کو دہرا کر تو حید و رسالت اور امامت کا بھرپور دفاع کیا جائے۔ تو اس لامحہ کی عمل سے خدا اور رسول امام کے دشمنوں کا ویسا ہی انجام ہو سکتا ہے۔ دشمن کے اپنے ہاتھ کی لکھی ہوئی تاریخ بھی خانوادی عصمت و طہارت کی صداقت لکھنے پر مجبور ہو گئی۔

ہمیں اپنا احتساب کرنا ہوگا۔ کہ ہم اس سانچے کا اثر لیتے ہیں یا سن کر خاموش ہو جاتے ہیں۔ اگر آج ہم خاموش ہو گئے تو کل روزِ محشر کہیں وہ خاموش نہ ہو جائیں جن سے ہماری شفاعت وابستہ ہے۔ آج یعنی فکر یہ ہے اور کل نتیجہ۔ اور اس نتیجے کے لئے آج ہی کا لفظ ہے کل کا نہیں ہے۔ آج یعنی آج بھی اس توبہ کے کھلے ہوئے دروازے پر جھک جائیں۔ ورنہ جب یہ دروازہ بند ہو گیا تو اس لمحہ کا نام ہی محشر ہوگا۔

التماسِ دعا کے ساتھ حرفِ آخر کے طور پر یہ کہنا مناسب ہوگا:

علی (ع) کی علی (ع) بیٹی نے اپنے خطبات کے بل بوتے پر مظلوم انسانوں کو استھصال کرنے والوں کے خلاف قیام کرنے کے آداب سکھائے۔

ملتمسِ دعا

سیکریٹری نشر و اشاعت

اما میہ اسٹوڈیمُس آر گنائزیشن پاکستان

(راولپنڈی ڈویژن)

پیش لفظ

نجح شہدا کے منظر نامے کے رو برونوں انسانیت محو حیرت کھڑی وقار آدمیت کی اس بے مثال علمبردار کو دیکھتی ہے۔ اُس کی کمر جو عصرِ عاشور تک دکھ سے کمان ہو گئی تھی، شام ڈھلتے ہی عزم بے پناہ سے کیسے سینہی جرم میں تیر ہو گئی ہے۔ حرفاً و بیان کا دم اکھڑتا ہے کہ یہ خطیپ منبرِ سلوانی کی علیٰ واعلیٰ بیٹی کا تذکرہ ہے۔

نجح البلاغہ جہاں فصاحت و بلاغت کی صحیح صادق ہے کہ اس میں لفظ کا وقار اور معنی کے نو بے نو اسرار ہیں۔ تھہ بہ تھہ مضامین کی فراوانی، پینا کا شکوہ اور حسن کلام، کلامِ امام کے اعجاز ہیں۔ علی (ع) جہاں بھی ہیں علی (ع) ہیں۔ مسجدِ کوفہ، سرکار علی (ع) اور بارگاہِ امامت نصیب کی یاوری سے ہی ملتے ہیں۔

لیکن بازارِ شام، دربارِ یزید ملعون اور اسیریَ خانوادہ عصمت، تاریخِ بشر ہانپ ہانپ جاتی ہے۔ حسین خلقِ خدا کو امتیازِ خیر و شر سمجھانے کے لئے لق و دق دشت نینوا کو درس گاہ بناتے ہیں۔ جبرِ ابلیس کے مقابل یہ اہتمام کوتاہ بیزوں کو کوئی ساعتوں میں محو ہستی ہوتا نظر آیا ہوگا۔ کہ مؤرخ دربارِ ستم میں مصروفِ خوشنام نویسی ہے۔ اور خبرنگاری ابھی آباد بستیوں میں بھی نہیں رواج پائی۔

اور سچ بھی ہے کہ واقعہ کیسا بھی ہوا پنے واقعی حقائق تک محدود رہ جائے تو زمان و مکان کے سر دخانوں کی نذر ہوتا ہے۔ اور جہاں واقعہ کو امتیاز خیر و شر کی مقصدیت سے مشروط کیا جا رہا ہو وہاں کوئی ایسا انتظام بھی ضروری ہے جو حقائق کو بدلائے ہوں دنیا، موئیں اور خبر نگاروں کی تاویلات سے بچا کر شعورِ انسانیت کو حقیقی تفصیلات کے ساتھ ہدیہ کر سکے۔

کسے مجالِ انکار ہو کہ واقعیت کر بلاء پنے الیاتی اور مزاجتی ہر دو پہلوؤں میں ہم بشری کی عظیم ترین اور بے مثال روائیت ہے۔ جہاں حقائق میں درپیش انسان کو الیوں کی انتہا ہے وہیں ہر الیے کے رو عمل میں الے کے جنم سے بڑھ کر اپنے موقف کے ساتھ غیر متزلزل استواری بھی موجود ہے۔ الیے کی انتہا یہ ہے کہ واقعات کا تذکرہ صدیوں بعد بھی مقبول ترین عنوانِ گریہ و عزاء ہے۔ اور ضبط و برداشت کا یہ عالم کہ جبراً استبداد کے خلاف حسین (ع) اور حسینیت کا میاب جدوجہد کا بہترین استعارہ ہے۔

رواياتِ عزا ہوں یا جہد اعلانِ حق، کربلا جنابِ زینب (سلام اللہ علیہا) کے ہمسفر نہ ہوتی تو شعورِ انسانیت کر بلاء کے اعجاز آفریں اثرات سے یقیناً محروم رہ جاتا۔ وہ آنکھ جو صبح سے عصرِ عاشور تک اندوہ ناک الیے دیکھتی خونچکاں رہی، شام ڈھلتے ہی روشنی کا ایمن چراغ ہو گئی۔ دستِ جبراً کا نہیں، الیسہ جاری ہے لیکن سیدیٰ زینب (سلام اللہ علیہا) صفِ عزا پر جبراً باطل کے مقابل وہ معز کہ گرم کرتی ہیں کہ خوف وہوں کے سر دخانوں میں محمد انسانی احساسِ زندگی کی دلکشی سننے لگتا ہے۔

بھائیوں، بیٹیوں، بھتیجیوں اور انصار کے فخر رسیدہ سر نیزوں پر بلند ہیں۔ جشنِ فتح میں غرور

مردہ ضمیروں کے مجمع ہیں۔ اسی روایت کی اعصاب شکن اذیت ہے۔ اور جلوس اعداء و اغیار میں فلک آب عصمت و طہارت کی امین ثانی یہ زہرا تلخ ترین غم و اندوہ کو سپرد حرف و بیاں کرتی ہیں تو نہ صرف لمحے سے تمکنت فاتح خبر کی مہک آتی ہے بلکہ الیے کے افق سے حق کی دائی بala دستی کی نوید طلوع ہوتی نظر آتی ہے۔

کہاں ہیں وہ لفظ جو جناب سیدہ کے قلب مطہر میں اپھروتے صدماں کا احاطہ کر سکیں کہ جتنے پیارے تھے آنکھوں کے رو بروتہ تنخیج خدا دیکھے۔ لیکن کمال سخن سر تعظیم خم کرنے کے رنج و الہ کی انتہا خطباتِ جناب زینب میں بصورتِ نالہ و شیون نہیں بلکہ ہر خطبے میں جر کے مقابل حسین عزم جہاد کا تسلسل واضح و بیّن ہے۔ جذباتی سطح پر خطبہ جس بے پناہ اذیت کا شکار ہے کسی بیان کی محتاج نہیں مگر ان خطبات کے ذریعے ضمیر انسانی سے مخاطب آواز میں نہ کوئی ضعف ہے اور نہ ہی کوئی فریاد۔ بلکہ کیا عزم سے فرماتی ہیں۔

اے یزید! تو ہر کوشش کر دیکھ اور جس قدر حیلے ہہا نے اختیار کر لیکن بخدا یہ ممکن نہیں کہ ہمارے نام کو مٹا سکے اور ہمارے مكتب کو ڈھا سکے۔ تے ری مهلت چند روزہ ہے۔

کہنا لازم ہے کہ حیر مسلسل کا شکار یہ مظلومی کر بلا قوت کے ابدی سرچشمہ سے یوں متمسک ہے کہ دکھ اپنی تمام تر حشر آفرینیوں کے باوجود اس کے مقصد اور جہاد کے مقابل ہار جاتے ہیں۔ دل ناک صدماں کی ہر ضرب گراں سے وہ توانائی پاتا ہے کہ جس سے باطل کے سینیوں میں سیاہ دل کا نپ اُٹھتے ہیں۔

سید عیٰ زینب (سلام اللہ علیہا) منبرِ مظلومیت پر متمكن ہمیں الہیاتی انعام یافتگان سے متعارف کرواتے ہوئے فرمائی ہیں۔

خدا کا شکر ہے کہ ہمارے پیش رو سعادت پر دھوئے اور ان کے بعد ہمارے حصے میں رحمت و شہادت آئی، ہم خدا سے ان کے لئے اجر عظیم اور عنایت طلب کرتے ہیں۔
یقیناً وہی خدائے واحد اور مہرباں ہے۔

ہر صفت عز اقلیل سنت زینبیہ ہے جہاں خاتون کر بلا و شام کے یہ الفاظ مصروف عزا ہر قلب میں ایک امکان روشن کرتے ہیں۔ حق کی ابدی اور دائیٰ بالادستی کے ساتھ غیر متزلزل استواری کے ذرے سے باعزت اور باعث شرف زندگی کا امکان زیادہ واضح اور روشن ہو جاتا ہے۔

مسلم حصاص بیان کرتا ہے کہ ابن زیاد نے مجھے دارالامارہ کی اصلاح کیلئے بلا یا ہوا تھا۔ اور میں اپنے کام میں مشغول تھا کہ اچانک کوفہ کے اطراف و جوانب سے شور و غل کی آوازیں آنے لگیں۔ اسی اثنامیں ایک خادم آیا۔ میں نے اس سے دریافت کیا کہ کیا وجہ ہے آج کوفہ میں شور و غل ہو رہا ہے۔ اس نے کہا کہ ابھی ایک خارجی (خاکم بدہن) قاتل کا سر لا یا جا رہا ہے جس نے یزید پر خرونج کیا تھا۔ میں نے پوچھا اس کا نام کیا تھا؟ کہا حسین ابن علی (علیہم السلام)۔ میں یہ سنتے ہی دم بخود ہو کر رہ گیا۔ جب خادم چلا گیا تو میں نے دھڑکڑ

اپنے منہ پر مارے۔ قریب تھا کہ میری آنکھیں ضائع ہو جائیں۔ اس کے بعد میں ہاتھ منہ دھوکر دار الامارہ کی پچھلی طرف سے کنساس کے مقام پر پہنچا جہاں لوگ سروں اور قیدیوں کی آمد کا انتظار کر رہے تھے۔ پچھدیر کے بعد ایک تقابلہ پہنچا جو چالیس اونٹوں پر مشتمل تھا۔ جن پر اولاد حضرت فاطمۃ الزہرا (س) سوار تھی۔ ان میں پچھپے اور مستورات تھیں۔ امام زین العابدین (ع) بے پلان اونٹ پر سوار تھے۔ رگھائے بدن سے خون جاری تھا اور آپ کی حالت بیماری اور ضعف کی وجہ انتہائی کرب ناک تھی۔

آل محمدؑ کی خستتی دیکھ کر اہل کوفہ صدقہ کی بھجوریں اور روٹیوں کے ٹکڑے بچوں کی طرف پھینکتے تھے۔ جناب امّ کلثوم یہ فرم اکر رہا ہے: یا اہل کوفہ ان الصدقۃ علیہنا حرما کہ اے اہل کوفہ! صدقہ ہم پر حرام ہے بھجوریں وغیرہ بچوں کے ہاتھوں سے لے کر نیچے پھینک دیتی تھیں۔ لوگ خاندانِ نبوت کی یہ حالت زار دیکھ کر دھاڑیں مار مار کر رورہے تھے۔ جناب امّ کلثوم (سلام اللہ علیہا) نے فرمایا۔

اے اہل کوفہ خاموش ہو جاؤ! تمہارے مرد ہمیں قتل کرتے ہیں اور تمہاری عورتیں ہم پر روتی ہیں۔ خداوند عالم روز قیامت تمہارے اور ہمارے درمیان فیصلہ کرے گا۔

مسلم کہتا ہے:

یہ بی بی گفتگو کر رہی تھیں کہ اچانک صدائے شور و شغب بلند ہوئی۔ کیا دیکھتا ہوں کہ (دوسری طرف سے) شہدائے کربلا کے سرنیزوں پر سوار لائے جا رہے ہیں۔ ان میں آگے آگے جناب امام حسین کا سرِ اقدس تھا اور وہ سر بدِ کامل کی طرح تابندہ اور درخشنده تھا۔ اور تمام

لوگوں سے زیادہ رسول نما کے ساتھ مشاہد تھا۔ ریش مبارک خضاب کی وجہ سے بالکل سیاہ تھی۔ چہرہ انور ماہتاب کی مانند مدوڑ اور روشن تھا اور ہواریش مبارک کو دئیں بائیں حرکت دے رہی تھی۔ جب جناب زینب عالیہ کی اپنے بھائی کے سر مبارک پر اس حالت میں نظر پڑی تو اس منظر سے بیتا ب ہو کر فراغم والم سے چوب پالان پر اس زور سے سرمارا کہ خون جاری ہو گیا۔ (۱)

جب اس حال میں یہ لٹا ہوا قافلہ کوفہ کے درود یوار کے قریب پہنچ گیا۔ ہاں! ہاں! وہی کوفہ جس میں جناب امیر علیہ السلام کے ظاہری دور خلافت میں جناب زینب و ام کلثوم شہزادیوں کی حیثیت سے رہ چکی تھیں اور آج قیدیوں کی حیثیت سے داخل ہو رہی تھیں۔ آہ!

اے فلک آں ابتداء ایں انتہائے اہل بیت (ع)

.....
(۱) بخار جلد ۱ صفحہ ۲۲۰، ناسخ جلد ۹ صفحہ ۳۱۲، ۳۱۱ نفس الہموم صفحہ ۲۱۳۔

مخفی نہ رہے کہ صاحب طراز المذہب نے بڑے شد و مد کے ساتھ جناب زینب عالیہ کے سر پھوڑنے والے واقعہ کی لفی کی ہے اور اس امر کو بی بی کے صبر و استقلال کے منافی قرار دیا ہے۔ ہمارا خیال ہے کہ اس قسم کے خیالی استبعاد کی بنا پر ان واقعات کا جو کہ کتب معتمدہ میں موجود ہیں، انکا نہیں کیا جا سکتا نیز اس فعل کو صبر و استقلال کے منافی قرار دینا بھی درست نہیں۔ لفہوئی سخن جائے وہ رکن تہ مقامے وارد۔ جہاں حسب ضرورت جناب زینب عالیہ نے

اس قدر صبر و ضبط سے کام لیا ہے کہ خود امام زین العابدین کو تسلیاں اور دلاسے دیئے ہیں وہاں یہ بھی ثابت ہے کہ گریبان چاک کر کے اپنے منہ پر طما نچے بھی مارے ہیں۔ الہذا حسین جیسے عظیم بھائی کا سراچا نک نوک سنال پر دیکھ کر فرط غم والم کی وجہ سے چوب پالان پر سردے مارنا کون سی تعجب خیز بات ہے۔ واللہ العالم۔۔۔

بازارِ کوفہ میں ارشادِ امام سجاد (ع)

کوفہ کے زن و مرد جو ہزاروں کی تعداد میں یہ نظارہ دیکھنے کے لئے وہاں جمع تھے۔ آل رسول کو اس تباہ حالت میں دیکھ کر زار و قطار رونے لگے۔ امام زین العابدین نے نحیف وزار آواز کے ساتھ فرمایا:

تنو هون و تبکون من جا نمن ذا الذی قتلنا
اے کوفہ والو! یہ تو بتاؤ ہمیں قتل کس نے کیا ہے؟

اسی اثنائیں ایک کوفیہ عورت نے بالائے بام جھا نک کر دیکھا اور دریافت کیا کہ تم کس قوم و قبیلہ کی قیدی ہو۔ بی بیوں نے فرمایا: نحن اسرائیلی محدث (ص)۔ ہم خاندانِ نبوت کے اسیر ہیں۔ یہ سن کر وہ نیک بخت عورت نیچے اتری اور کچھ بر قعے اور چادریں اکٹھی کر کے ان کی خدمت میں پیش کیں۔ جن سے پر دیکیاں عصمت نے اپنے سروں کو ڈھانپ لیا۔ (۱)

.....

(۱) مخفی نہ رہے کہ کلماتِ علمائے ابرار اور اخبار و آثار میں قدرے اختلاف ہے۔ کہ کوفہ اور

در بار اب میں زیاد میں وارد ہونے کے وقت مخدرات عصمت و طہارت بے مقنعہ و چادر تھیں یا با پردہ تھیں۔ مشہور یہی ہے جو ہم نے اوپر بیان کی ہے کہ چادرِ تطہیر کی وارث بی بیاں امت کے سلوک کے نتیجہ میں بے مقنعہ و چادر تھیں۔ ہال البتہ بعض آثار سے یہ ضرور آشکار ہوتا ہے کہ بی بیاں مکشفات الوجہ نہ تھیں۔ چنانچہ فاضل دربندی نے اسی قول پر زور دیا ہے۔ ہم نے اوپر جو روایت درج کی ہے اس سے دونوں اقوال کے درمیان جمع و توفیق ہو جاتی ہے کہ اس کو فیہ عورت کے بر قعوں اور چادروں کے انتظام سے پہلے بی بیاں سرنگے تھیں۔ بعد ازاں جب سرڑھانپنے کا انتظام ہو گیا تو بناتِ رسول نے پردہ کر لیا۔ اگرچہ بعض لوگوں کا خیال ہے کہ ظالموں نے وہ چادریں بھی چھین لیں تھیں۔ (سیرتِ صدیقہ صغیری) مگر یہ دعویٰ بلا دلیل ہونے کی وجہ سے ناقابلِ قبول ہے۔

والله العالم بحقائق الامور۔

حضرتِ زینب عالیہصلوات اللہ علیہا کا خطبہ:

اس وقت عقیلہ بنی ہاشم نے خطبہ ارشاد فرمایا۔ لوگوں کے گریہ و بکا اور شور و شغب کی وجہ سے کان پڑی آواز نہیں سنائی دیتی تھی۔ لیکن راویان اخبار کا بیان ہے کہ جو نبی شیر خدا کی بیٹی نے لوگوں کو ارشاد کیا کہ انصتو اخاموش ہو جاؤ! تو کیفیت یہ تھی کہ ارتدت الانفاس و سکنت الاجراس آتے ہوئے سانس رک گئے اور جرس کاروں کی آوازیں خاموش ہو گئیں۔ اس کے بعد خطیب منبرِ سلوکی کی دختر نے خطبہ شروع کیا تو لوگوں کو حضرت علی (ع) کا لب ولجہ

اور ان کا عہد معدالت انگلیز یاد آگیا۔ راوی (خذام اسدی یا بشیر بن خریم اسدی) کہتا ہے: خدا کی قسم میں نے کبھی کسی خاتون کو دختر علی (ع) سے زیادہ پر زور تقریر کرتے ہوئے نہیں دیکھا (لبی کے لب والہجہ اور اندازِ خطابت سے یہ معلوم ہوتا تھا کہ) گویا جناب امیر المؤمنین کی زبان سے بول رہی ہیں۔ بالفاظ دیگر یوں محسوس ہوتا کہ حضرت امیر آپ کی زبان سے بول رہے ہیں۔

جب ہر طرف مکمل خاموشی چھا گئی تو امّ المصائب نے یہ خطبہ ارشاد فرمایا:

سب تعریفیں خداوند والجلال والا کرام کے لئے ہیں اور درود وسلام ہو میرے نانا محمد پر اور ان کی طیب و طاہر اور نیک و پاک اولاد پر۔ اما بعد! اے اہل کوفہ! اے اہل فریب و مکر! کیا اب تم رو تے ہو؟ (خدا کرے) تمہارے آنسو کبھی خشک نہ ہوں اور تمہاری آہ و فغان کبھی بند نہ ہو! تمہاری مثال اس عورت جیسی ہے جس نے بڑی محنت و جانشناختی سے محکم ڈوری بانٹی اور پھر خود ہی اسے کھول دیا اور اپنی محنت پر پانی پھیردیا تم (مناقفانہ طور پر) ایسی جھوٹی قسمیں کھاتے ہو۔ جن میں کوئی صداقت نہیں۔ تم جتنے بھی ہو، سب کے سب بیہودہ گو، ڈینگ مارنے والے، پیکر فسق و فجور اور فسادی، کینہ پرور اور لوئنڈیوں کی طرح جھوٹے چاپلوں اور دشمنی کی غماز ہو۔ تمہاری یہ کیفیت ہے کہ جیسے کثافت کی جگہ سبزی یا اس چاندی جیسی ہے جو دفن شدہ عورت (کی قبر) پر رکھی جائے۔

آگاہ رہو! تم نے بہت ہی برے اعمال کا ارتکاب کیا ہے۔ جس کی وجہ سے خداوند عالم تم پر غضب ناک ہے۔ اس لئے تم اس کے ابدی عذاب و عتاب میں گرفتار ہو گئے۔ اب کیوں

گریہ و بکا کرتے ہو؟ ہاں بخدا البتہ تم اس کے سزاوار ہو کہ روؤزیادہ اور ہنسو کم۔ تم امام علیہ السلام کے قتل کی عار و شمار میں گرفتار ہو چکے ہو اور تم اس دھبے کو کبھی دھونہیں سکتے اور بھلا تم خاتم نبوت اور معدن رسالت کے سلسلیں (فرزند) اور جوانان جنت کے سردار، جنگ میں اپنے پشت پناہ، مصیبت میں جائے پناہ، منار ہی جحت اور عالم سنت کے قتل کے الزام سے کیونکر بری ہو سکتے ہو۔ لعنت ہو تم پر اور ہلاکت ہے تمہارے لئے۔ تم نے بہت ہی برے کام کا ارتکاب کیا ہے اور آخرت کے لئے بہت برا ذخیرہ جمع کیا ہے۔ تمہاری کوشش رائیگاں ہو گئی اور تم برباد ہو گئے۔ تمہاری تجارت خسارے میں رہی اور تم خدا کے غضب کا شکار ہو گئے۔ تم ذلت و رسوانی میں مبتلا ہوئے۔ افسوس ہے اے اہل کوفہ تم پر، کچھ جانتے بھی ہو کہ تم نے رسولؐ کے کس جگہ کو پارہ کر دیا؟ اور ان کا کون ساخون بھایا؟ اور ان کی کون سی ہنک حرمت کی؟ اور ان کی کن مستورات کو بے پردہ کیا؟ تم نے ایسے اعمال شنیعہ کا ارتکاب کیا ہے کہ آسمان گر پڑیں، زمین شکافتہ ہو جائے اور پہاڑ ریزہ ریزہ ہو جائیں۔ تم نے قتلِ امام کا جرم شنیع کیا ہے جو پہنائی و وسعت میں آسمان وزمین کے برابر ہے۔ اگر اس قدر بڑے پر آسمان سے خون برسا ہے تو تم تھجب کیوں کرتے ہو؟ یقیناً آخرت کا عذاب اس سے زیادہ سخت اور سوا کن ہو گا۔ اور اس وقت تمہاری کوئی امداد نہ کی جائے گی۔ تمہیں جو مہلت ملی ہے اس سے خوش نہ ہو۔ کیونکہ خدا و عہد عالم بدله لینے میں جلدی نہیں کرتا کیونکہ اسے انتقام کے فوت ہو جانے کا خدشہ نہیں ہے۔ ۴۷ یقیناً تمہارا خدا اپنے نافرمان بندوں کی گھات میں ہے۔

اہلیانِ کوفہ کی حالت

قارئین! پھر بی بی عالم نے منہ دوسری طرف پھیر لیا۔ راوی کہتا ہے کہ میں نے دیکھا کہ لوگ حیران و سرگردان ہیں اور تعجب سے انگلیاں مونہوں میں ڈالے ہوئے ہیں۔ میں نے ایک عمر رسیدہ شخص کو دیکھا جو میرے پہلو میں کھڑا رہا تھا۔ اس کی داڑھی آنسوؤں سے تر ہو چکی تھی۔ ہاتھ آسمان کی طرف بلند تھے اور وہ اس حال میں کہ رہا تھا میرے ماں باپ آپ پر قربان ہوں! آپ کے بزرگ سب بزرگوں سے بہتر، آپ کے جوان سب جوانوں سے افضل، آپ کی عورتیں سب عورتوں سے اشرف، آپ کی نسل سب نسلوں سے اعلیٰ اور آپ کا فضل عظیم ہے۔

جناب امّ کلثوم کا خطبہ مخدوم ہمیں کوئی صلوات اللہ علیہا کے بعد جناب امّ کلثوم بنت حیدرؓ کرام نے باواز بلند آہ و بکا کرتے ہوئے یہ خطبہ اس شادفتر مایا:

تمام حمد و شناخت اوند قادر و مطلق کے لئے ہے اور درود وسلام ان ہستیوں پر جو لاائق درود وسلام ہیں۔

اما بعد! اے اہل کوفہ برائی ہوتھارے لئے، تم نے کیوں حسین کی نصرت نہ کی؟ ان کو شہید کر دیا اور ان کے مال و اسباب کو لوٹا اور اسے اپنا اور شہ بنالیا اور ان کے اہل و عیال کو قید کیا۔

تمہارے لئے ہلاکت اور رحمت ایزدی سے دوری ہو۔ وائے ہو تمہارے حال پر۔ کیا کچھ معلوم بھی ہے کہ تم کن مصائب میں مبتلا ہوئے اور کیا بوجھا پتی پستوں پر اٹھایا اور کن کے خون تم نے بھائے۔ کن اہل حرم کو تکلیفیں پہنچائیں۔ کن اڑکیوں کو لوٹا اور کن اموال پر ناجائز قبضہ کیا۔ تم نے ایسے شخص (امام حسین) کو قتل کیا جو رسولنا (ص) کے بعد تمام لوگوں سے افضل تھا۔ رحم تمہارے دلوں سے اٹھایا گیا۔ یقیناً خدا کا گروہ ہی کامیاب و کامران ہوتا ہے اور شیطانی گروہ خائب و خاسر ہوتا ہے۔

پھر حزن و ملال میں ڈوبے ہوئے یہ اشعار پڑھے۔

وائے ہو تم پر! تم نے بلا قصور میرے بھائی کو شہید کیا۔ اس کی سزا تمہیں جہنم کی بھرکتی ہوئی آگ میں دی جائے گی۔ تم نے ایسے خون بھائے جن کے بھانے کو خدا، رسول اور قرآن نے حرام قرار دیا تھا۔ تمہیں آتش جہنم کی بشارت ہو کہ جس میں تم ابد الآباد تک معذب رہو گے۔ میں اپنے اس بھائی پر جو بعد از رسولنا (ص) سب لوگوں سے افضل تھا زندگی بھر روتی رہوں گی اور کبھی نہ خشک ہونے والا سیلِ اشک بھاتی رہوں گی۔

خطبہ کا اثر

جناب ام کلثوم کے خطبہ کا اس قدر اثر ہوا کہ روتے روتے لوگوں کی ہچکیاں بندھ گئیں۔ عورتیں اپنے بال بکھیر کر ان میں مٹی ڈالنے لگیں اور چہروں پر طماقچے مارنے شروع کئے۔ اسی طرح مردشہت غم سے نڈھال ہو کر اپنی داڑھیاں نوچنے لگے۔ اس روز سے زیادہ رونے والے مرد اور عورتیں کبھی نہیں دیکھی گئیں۔

امام زین العابدین کا خطبه

لوگ ابھی گریہ و بکا کر رہے تھے کہ امام زین العابدین (ع) نے انہیں خاموش ہونے کا حکم دیا۔ چنانچہ جب سب لوگ خاموش ہو گئے تو امام سجاد علیہ السلام نے خدا کی حمد و شنا اور پیغمبر اسلام (ص) پر درود و سلام بھیجنے کے بعد فرمایا:

اے لوگو! جو شخص مجھے پہچانتا ہے، وہ تو پہچانتا ہی ہے اور جو شخص نہیں پہچانتا میں اسے اپنا تعارف کرائے دیتا ہوں میں علی اہن الحسین ہوں۔ وہ حسین جو بلا جرم و قصور نہر فرات کے کنارے ذبح کیا گیا۔ میں اس کا بیٹا ہوں جس کی ہتک عزت کی گئی، جس کا مال و منال لوٹا گیا اور جس کے اہل و عیال کو قید کیا گیا۔ میں اس کا پسر ہوں جسے ظلم و جور سے درماندہ کر کے شہید کیا گیا اور یہ بات ہمارے فخر کے لئے کافی ہے۔ اے لوگو! میں تمہیں خدا کی قسم دے کر پوچھتا ہوں، کیا تم نے میرے پدر عالی قدر کو دعوتی خطوط لکھ کر نہیں بلا یا تھا؟ اور ان کی نصرت و امداد کے عہدو پیمان نہیں کئے تھے؟ اور جب وہ تمہاری دعوت پر لبک کہتے ہوئے تشریف لائے تو تم نے مکروفریب کا مظاہرہ کیا اور ان کی نصرت و یاری سے دست برداری اختیار کر لی۔ اسی پر اکتفانہ کیا بلکہ ان کے ساتھ قتال کر کے ان کو قتل کر دیا۔ ہلاکت ہو تمہارے لئے کہ تم نے اپنے لئے بہت برا ذخیرہ جمع کیا اور برائی ہو تمہاری رائے اور تدبیر کے لئے! بھلام تم کن آنکھوں سے جناب رسول اکرمؐ کی طرف دیکھو گے، جب وہ تم سے فرمائیں گے کہ تم نے میری عترت اہل بیت کو قتل کیا اور میری ہتک حرمت کی اس لئے تم میری امت سے نہیں ہو۔ راویان انبیار کا بیان ہے کہ جب امام کا کلام غم التیام بیہاں تک پہنچا تو ہر طرف سے لوگوں

کے روئے اور جنچ و پکار کی آوازیں بلند ہونے لگیں اور ہر ایک نے دوسرے کو کہنا شروع کیا: حکلکتم و ماتعلمون یعنی تم بے علمی میں ہلاک و بر باد ہو گئے ہو۔ امام سجاد نے پھر سے سلسلہ کلام شروع کرتے ہوئے فرمایا:

خدا اس بندے پر رحم کرے جو میری نصیحت کو قبول کرے اور میری وصیت کو خدا رسول (ص) اور اہل بیت رسول (ص) کے بارے میں یاد رکھے کیونکہ تمہارے لئے رسول خدا کی زندگی میں اعلیٰ ترین نمونہ موجود ہے۔

سب نے یک زبان ہو کر کہا:

یا بن رسول اللہ سب آپ کے مطیع و فرمانبردار ہیں۔ آپ جو حکم دیں گے ضرور اس کی تعمیل کی جائے گی۔ ہم آپ کے دوستوں کے دوست اور دشمنوں کے دشمن ہیں۔

امام سجاد نے ان کا یہ کلام فریب انضمام سن کر فرمایا:

ہیہات اے گروہ مکاراں و عیاراں! اب تمہاری یہ خواہش پوری نہیں ہو سکتی۔ اب تم چاہتے ہو کہ میرے ساتھ بھی وہی سلوک کرو جو میرے اب وجد کے ساتھ کر چکے ہو؟ حاشا و کلا۔ ایسا اب ہرگز نہیں ہو سکتا۔ بخدا! ابھی تک تو سابقہ زخم بھی مندل نہیں ہوئے۔ کل تو میرے پدر عالیٰ قدر کو ان کے اہل بیت کے ساتھ شہید کیا گیا، ابھی تک تو مجھے اپنے اب وجد اور بھائیوں کی شہادت کا صدمہ فراموش نہیں ہوا۔ بلکہ ان مصائب کے غم والم کی تلخی میرے حلق میں ابھی موجود ہے اور غم و غصہ کے گھونٹ ابھی تک میرے سینہ کی ہڈیوں میں گردش کر رہے ہیں۔ ہاں تم سے صرف اس قدر خواہش ہے کہ نہ ہمیں فائدہ پہنچا اور نہ ہی نقشان۔

دریاء ابن زیاد میں پیشی

ان خطبات کے بعد اسیر ان اہل بیت کا لٹا ہوا قافلہ دربار ابن زیاد کی طرف روانہ ہوا۔ ادھر ابن زیاد نے تمام لوگوں کو حاضری کا اذن عام دے رکھا تھا۔ اس لئے دربار، دربار یوں اور تماش بینوں سے کچھ بھی بھرا ہوا تھا۔ سب سے پہلے شہداء کے سر دربار میں پہنچائے گئے اور اس کے بعد اسیر ان کرب و بلا کو دربار میں پیش کیا گیا۔

دربار میں ان اسیر ان خانوادہ نبوت و رسالت کے ساتھ جواندہ نہنا ک سلوک روا رکھا گیا، تو ارتخ و مقاتل کی کتب اس سے بھری پڑی ہیں۔ یہاں طوالت اور موضوع کے پیش نظر ان کے بیان سے قاصر ہیں۔ لہذا قارئین سے معذرت کے ساتھ ہم آگے کا سفر جاری رکھتے ہیں۔

اسامائے اہل بیت کی دمشق میں آمد

صبر و استقلال اور عزم و ہمت کی تاریخ رقم کرنے کے ساتھ ساتھ لشکر یزیدی کے بے حد و انہما خلم و جور کو آزمائش خداوندی تسلیم کرتے ہوئے یہ کاروان حسینی، جو کہ اب کرب و بلا کی شیر دل خاتون کی قیادت میں آ کر کاروان زیبی کی شکل اختیار کر چکا تھا، شہر شام میں داخل ہوا۔ کرب و بلا سے لے کر کوفہ اور کوفہ سے لے کر شام تک اس قافلہ پر کیا کیا مصائب و آلام ڈھائے گئے؟ اس کاروان کو کن کن مشکلات کا سامنا کرنا پڑا؟ خلم و بربریت کے پھاڑکس قدر توڑے گئے؟ تشدی و حیوانیت کی کیا کیا مثالیں قائم کی گئیں؟ اور اس بے یار و مددگار اور مظلوم و مقہور قافلہ کے افراد نے کس کمال پا مردی اور حوصلہ کے ساتھ ان کا سامنا کیا؟ یہ تمام

واقعات و حالات روز روشن کی طرح عیاں ہیں۔ کربلا سے لے کر کوفہ اور کوفہ سے لے کر شام تک کے راستے میں بہت سے چھوٹے چھوٹے مزارات شہداء، جن کی وجہ سے وہاں شہر آباد ہو چکے ہیں، ان سوالات کے واضح جواب لئے ہوئے ہیں اور ارباب سیر و مقاول نے نہایت صراحة ووضاحت کے ساتھ ان کا ذکر کیا ہے۔

مختصر اشام کے لوگوں نے اسلامی دستور اور تعلیمات کو خالد بن ولید، معاویہ، زیاد اور ان جیسے افراد کی رفتار و کردار کے آئینے میں دیکھا تھا۔ انہیں سیرت پیغمبر اور مہاجرین و انصار کے طرز عمل کا کچھ پتہ نہ تھا۔ ۶۱ ہجری میں شام میں چند افراد تھے جن کی عمریں سانچھ سال سے اوپر تھیں۔ ان کی تربیج بھی تھی کہ وہ ایک کونے میں بیٹھ جائیں اور جو کچھ ہو رہا ہے، اس سے آنکھیں بند کر لیں۔ شام کے لوگ یہ بات سننے پر آمادہ نہ تھے کہ حضرت محمدؐ کے رشتہ دار اور قربی، بُنی امیہ کے علاوہ کوئی اور بھی ہیں۔

اکثر مقتول کی کتب میں یہ لکھا ہے کہ اسیروں کے شہر دمشق میں داخل ہونے کے موقع پر لوگوں نے شہر کو سجا یا ہوا تھا۔ یزید نے اپنے دربار میں یہ اشعار پڑھے:

کاش! آج میرے جنگ بدر میں مارے جانے والے بزرگ موجود ہوتے تو دیکھتے کہ میں نے کس طرح محمدؐ (ص) کی آل سے ان کا انقاوم لیا ہے۔

کیونکہ اس دن یزید کی مجلس میں اس کے ارد گرد ایسے افراد بیٹھے تھے کہ جنہوں نے اسلام اور پیغمبرؐ (ص) کو اقتدار و حکومت تک پہنچنے کا ذریعہ بنایا ہوا تھا نہ کہ قربت خدا کا ذریعہ۔

آپ ملاحظہ فرمائیں کہ دونوں محفلیں ایک طرح کی ہیں اور باتیں بھی ایک جیسی ہیں۔ کوفہ

میں ابن زیاد بھی خوشی سے پھولانہیں سما تا تھا کہ اس نے اپنا فرض پورا کر دیا ہے اور عراقیوں کے ہاتھوں سے ان کی قوت چھین لی ہے۔ شام میں یزید افخار کر رہا ہے کہ جنگ بدر میں اس کے مقتول بزرگوں کا خون رائیگاں نہیں گیا۔ اگر یہ معاملہ یہیں پختم ہو جاتا ہو تو کامیاب تھا، لیکن جناب زینب نے اسے اس کی کامیابی کا پھل کھانے نہ دیا۔ وہ جسے اپنے لئے شیریں سمجھ رہا تھا جناب زینب عالیہ نے اس کا مزہ حد سے زیادہ کڑوا کر دیا اور اس کے لئے تلخ بنا دیا۔ جناب زینب نے پابر ہند اور بے مقنعہ و قادر اپنی مختصر نفتگو میں اہل مجلس کو سمجھا دیا کہ ان پر حکومت کرنے والا کون ہے اور کس کے نام پر حکومت کر رہا ہے۔ اور رسیوں میں جکڑے اس کے سامنے کھڑے قیدی کون ہیں۔

جب کبھی غیرتِ انسان کا سوال آتا ہے۔

بنتِ زہرا تے رے پردے کا خیال آتا ہے

جناب زینبؑ کے بری کا خطبہ دریا میں زینبؑ ہجوم عام سے کرنے لگی خطاب باطل کا کھل سایہ بھرم، شام اگئی

بسم اللہ الرحمن الرحیم۔ سب تعریفیں اس خدا کے لئے ہیں جو کائنات کا پروردگار ہے۔ اور خدا کی رحمتیں نازل ہوں پیغمبر اکرم صلی اللہ علیہ وسلم پر اور ان کی پاکیزہ عترت و اہل بیت پر۔ اما بعد! بالآخر برائے انجام ان لوگوں کا جنہوں نے اپنے دامن حیات کو برائیوں کی سیاہی

سے داغدار کر کے اپنے خدا کی آیات کی تکذیب کی اور آیات پروردگار کا مذاق اڑایا۔ اے یزید! کیا تو سمجھتا ہے کہ تو نے ہم پر زمین کے گوشے اور آسمان کے کنارے تنگ کر دیئے ہیں اور کیا آلی رسول (ص) کو رسیوں اور زنجیروں میں جکڑ کر در بدر پھرا نے سے تو خدا کی بارگاہ میں سرفراز اور رسووا ہوئے ہیں۔ کیا ترے خیال میں ہم مظلوم ہو کر ذلیل ہو گئے اور تو ظالم بن کر سر بلند ہوا ہے۔ کیا تو سمجھتا ہے کہ ہم پر ظلم کر کے خدا کی بارگاہ میں تجھے شان و مقام حاصل ہو گیا ہے۔ آج تو اپنی ظاہری فتح کی خوشی میں سرمست ہے اور ناک بھوں چڑھاتا ہوا سرست و شاد مانی سے سرشار ہو کر اپنے غالب ہونے پر اتر رہا ہے۔ اور زمامداری کے ہمارے مسلمہ حقوق کو غصب کر کے خوشی و سرور کا جشن منانے میں مشغول ہے۔

اپنی غلط سوچ پر مغرب و نہ ہوا اور ذرا دم لے۔

کیا تو نے خدا کا یہ فرمان بھلا دیا ہے کہ حق کا انکار کرنے والے یہ خیال نہ کریں کہ ہم نے جو انہیں مہلت دی ہے وہ ان کے لئے بہتر ہے۔ بلکہ ہم نے اس لئے ڈھیل دے رکھی ہے کہ جی بھر کر اپنے گناہوں میں اضافہ کر لیں۔ اور ان کے لئے خوفناک عذاب معین و مقرر کیا جا چکا ہے۔

اے طلقاء کے بیٹے (آزاد کردہ غلاموں کی اولاد) کیا یہ تیرا انصاف ہے کہ تو نے اپنی مستورات اور لوئنڈیوں کو چادر اور چار دیواری کا تحفظ فراہم کر کے پردے میں رکھا ہوا ہے۔ جبکہ رسول زادیوں کو سر برہنہ در بدر پھرا رہا ہے۔ تو نے مندرات عصمت کی چادریں لوٹ لیں اور ان کی بے حرمتی کا مرتكب ہوا۔ ترے حکم پر اشقياء نے رسول زادیوں کو بے نقاب

کر کے شہر بے شہر پھرایا۔ تے رے حکم پر دشمنان خدا اہل بیت رسول (ص) کی پا کد امن مستورات کو ننگے سر لوگوں کے ہجوم میں لے آئے۔ اور لوگ رسولزادیوں کے کھلے سردیکھ کر ان کا مذاق اڑا رہے ہیں۔ اور دور و نزدیک کے رہنے والے سب لوگ ان کی طرف نظریں اٹھا اٹھا کر دیکھ رہے ہیں۔ اور ہر شریف و کمینے کی نگاہیں ان پاک بی بیوں کے ننگے رسول پر جھی ہیں۔

آج رسولزادیوں کے ساتھ ہمدردی کرنے والا کوئی نہیں ہے۔

آج ان قیدی مستورات کے ساتھ ان کے مرد موجود نہیں ہیں جو ان کی سر پرستی کریں۔

آج آل محمد کا معین و مددگار کوئی نہیں ہے۔

اس شخص سے بھلائی کی توقع ہی کیا ہو سکتی ہے جو اس خاندان کا چشم و چراغ ہو جس کی بزرگ خاتون (یزید کی دادی) نے پاکیزہ لوگوں کے جگر چبا کر تھوک دیا۔ (۱)

اور اس شخص سے انصاف کی کیا امید ہو سکتی ہے جس کا گوشت پوسٹ شہیدوں کے خون سے بنا ہو۔

وہ شخص کس طرح ہم اہل بیت پر مظالم ڈھانے میں کمی کر سکتا ہے جو بغض و عداوت اور کینے سے بھرے ہوئے دل کے ساتھ ہمیں دیکھتا ہے۔
اے یزید! کیا تجھے شرم نہیں آتی کہ تو اتنے بڑے جرم کا ارتکاب

.....

۱ یزید کی دادی ہند کوتارخ میں آنکھ لا کباد کے نام سے یاد کیا جاتا ہے۔ جس کے معنی ہیں جگر

چبا کر کھانے والی۔ کیونکہ جنگِ احمد میں جب حضرت حمزہؓ شہید ہو گئے تو یہ ظالم عورت ہاتھ میں خنجر لے کر حضرت حمزہؓ کی لاش پر آئی اور ان کا سینہ چاک کر کے ان کا جگر نکالا اور چبانے کے لئے منہ میں رکھا۔ مگر وہ پتھر کی طرح سخت ہو گیا اور وہ اسے نہ چبا سکی۔ لیکن اس کے بعد ہند جگر خوار کے نام سے مشہور ہو گئی۔

کرنے اور اتنے بڑے گناہ کو انجام دینے کے باوجود فخر و مبالغات کرتا ہوا یہ کہہ رہا ہے کہ میرے اسلاف اگر موجود ہوتے تو ان کے دل باغ باغ ہو جاتے اور مجھے دعائیں دیتے ہوئے کہتے کہ اے یزید تے رے ہاتھ شل نہ ہوں۔

اے یزید! کیا تجھے حیا نہیں آتی کہ تو جوانانِ جنت کے سردار حسین ابن علی (ع) کے دندان مبارک پر چھڑی مار کر ان کی بے ادبی کر رہا ہے۔

اے یزید تو کیوں نہ خوش ہو اور فخر و مبالغات کے قصیدے پڑھے کیونکہ تو نے اپنے ظلم و استبداد کے ذریعے ہمارے دلوں کے نہموں کو گہرا کر دیا ہے۔ اور شجرہ طیبہ کی جڑیں کاٹنے کے گھناؤ نے جرم کا مرتكب ہوا ہے۔

تونے اولاً رسول (ص) کے خون میں اپنے ہاتھ رنگیں کئے ہیں۔

تونے عبدالمطلب کے خاندان کے ان نوجوانوں کو تہہ تیغ کیا ہے۔ جن کی عظمت و کردار کے درخششہ ستارے زمین کے گوشے گوشے کو منور کیے ہوئے ہیں۔

آج تو آلی رسول (ص) کو قتل کر کے اپنے بدنہاد اسلاف کو پکار کر انہیں اپنی فتح کے گیت سنانے میں منہمک ہے۔

تو عنقریب اپنے ان کافربزرگوں کے ساتھ مل جائے گا۔ اور اُس وقت اپنی گفتار و کردار پر پشیمان ہو کر یہ آرزو کرے گا کہ کاش میرے ہاتھ شل ہو جاتے اور مے ری زبان بولنے سے عاجز ہوتی۔ اور میں نے جو کچھ کیا اور کہا اس سے میں باز رہتا۔

اس کے بعد حضرت زینب نے آسمان کی طرف منہ کر بارگاہ الہی میں عرض کی!
اے ہمارے کردگار حق تو ہمارا حق ان ظالموں سے ہمیں دلا دے اور تو ہمارے حق کا بدلہ ان سے لے۔

اے پردگار تو ہی ان ستمگروں سے ہمارا انتقام لے۔

اور اے خدا تو ہی ان پر اپنا غضب نازل فرمائیں نے ہمارے عزیزوں کو خون میں نہلا یا اور ہمارے مددگاروں کو تہہ تیغ کر دیا۔

اے یزید! تو نے جو ظلم کیا ہے اپنے ساتھ کیا ہے۔ تو نے کسی کی نہیں بلکہ اپنی ہی کھال چاک کی ہے۔ اور تو نے کسی کا نہیں بلکہ اپنا ہی گوشت کاٹا ہے۔ تو رسول خدا کے سامنے ایک مجرم کی صورت لایا جائے گا اور تجھ سے تے رے اس گھناؤ نے جرم کی باز پرس ہو گی کہ تو نے اولاد رسول کا خون ناحق کیوں بہایا اور رسول زادیوں کو در بدر کیوں پھرایا۔ نیز رسول (ص) کے جگرپاروں کے ساتھ ظلم کیوں روک رکھا۔

اے یزید! یاد رکھ کہ خدا آل رسول (ص) کا تجھ سے انتقام لے کر ان مظلوموں کا حق انہیں دلاۓ گا۔ اور انہیں امن و سکون کی نعمت سے مالا مال کر دے گا۔ خدا کا فرمان ہے کہ تم گمان نہ کرو کہ جو لوگ را ہی خدا میں مارے گئے وہ مرمت چکے ہیں۔ بلکہ وہ ہمیشہ کی زندگی پا گئے اور

بارگاہِ الٰہی میں سے روزی پار ہے ہیں۔

اے یزید! یاد رکھ کہ تو نے جو ظلم آلِ محمد پر ڈھانے ہیں اس پر رسول خداً عدالتِ الٰہی میں ترے خلاف شکایت کریں گے۔ اور جرائمِ امین آلِ رسول کی گواہی دیں گے۔ پھر خدا اپنے عدل و انصاف کے ذریعے تجھے سخت عذاب میں مبتلا کر دے گا۔ اور یہی بات ترے برے انجام کے لئے کافی ہے۔

عنقریب وہ لوگ بھی اپنے انجام کو پہنچ جائیں گے جنہوں نے ترے لئے ظلم و استبداد کی بنیادیں مضبوط کیں اور تے ری آمرانہ سلطنت کی بساط بچھا کر تجھے اہل اسلام پر مسلط کر دیا۔ ان لوگوں کو بہت جلد معلوم ہو جائے گا کہ ستگروں کا انجام برا ہوتا ہے اور کس کے ساتھی ناتوانی کا شکار ہیں۔

اے یزید! یہ گردش ایام اور حادث روزگار کا اثر ہے کہ مجھے تجھ جیسے بد نہاد سے ہمکلام ہونا پڑتا ہے اور میں تجھ جیسے ظالم و ستگر سے گفتگو کر رہی ہوں۔ لیکن یاد رکھ میری نظر میں تو ایک نہایت پست اور گھٹیا شخص ہے جس کلام کرنا بھی شریفوں تو ہیں ہے۔ میری اس جرأۃ سخن پر تو مجھے اپنے ستم کا نشانہ ہی کیوں نہ بنادے لیکن میں اسے ایک عظیم امتحان اور آزمائش سمجھتے ہوئے صبر و استقلال اختیار کروں گی اور تے ری بد کلامی و بد سلوکی میرے عزم و استقلال پر اثر انداز نہیں ہو سکتی۔

اے یزید! آج ہماری آنکھیں اشکبار ہیں اور سینوں میں آتش غم کے شعلے بھڑک رہے ہیں۔ افسوس تو اس بات پر ہے کہ شیطان کے ہمنواؤں اور بدنام لوگوں نے رحمان کے

سپاہیوں اور پاکباز لوگوں کو تھے تنقیح کر دالا ہے۔ اور ابھی تک اس شیطانی ٹولے کے ہاتھوں سے ہمارے پاک خون کے قطرے ٹپک رہے ہیں۔ ان کے ناپاک دہن ہمارا گوشش چبانے میں مصروف ہیں اور صحراء کے بھیڑے اے ان پاکباز شہیدوں کے مظلوم لاشوں کے اردو گردگھوم رہے ہیں اور جنگل کے بخس درندے ان پاکیزہ جسموں کی بے حرمتی کر رہے ہیں۔ اے یزید! اگر آج تو ہماری مظلومیت پر خوش ہو رہا ہے اور اسے اپنے دل کی تسلیم کا باعث سمجھ رہا ہے تو یاد رکھ کہ جب قیامت کے دن اپنی بد کرداری کی سزا پائے گا تو اس کا برداشت کرناتے رے بس سے باہر ہو گا۔ خدا عادل ہے اور وہ اپنے بندوں پر ظلم نہیں کرتا۔ ہم اپنی مظلومیت اپنے خدا کے سامنے پیش کرتے ہیں۔ اور ہر حال میں اسی کی عنایات اور عدل و انصاف پر ہمارا بھروسہ ہے۔

اے یزید! تو جتنا چاہے مکرو فریب کر لے اور بھرپور کوشش کر کے دیکھ لے مگر تمہیں معلوم ہونا چاہئے کہ تو نہ تو ہماری یاد لوگوں کے دلوں سے مٹا سکتا ہے اور نہ ہی وجہ الٰہی کے پاکیزہ آثار محو کر سکتا ہے۔

تو یہ خیال اپنے دل سے نکال دے کہ ظاہر سازی کے ذریعے ہماری شان و منزلت کو پالے گا۔

تو نے جس گھناؤ نے جرم کا ارتکاب کیا ہے اس کا بدنماداغ اپنے دامن سے نہیں دھو سکتا۔ تے رانظر یہ نہایت کمزور اور گھٹیا ہے۔

تے ری حیات اقتدار میں گنتی کے چند دن باقی ہیں۔ تے رے سب ساتھی تے راساتھ چھوڑ

جائیں گے۔ تے رے پاس اس دن کے لئے ہر رت و پریشانی کے سوا کچھ بھی نہیں جب منادی ندا کرے گا کہ ظالم و شتمگاروں کے لئے خدا کی لعنت ہے۔

ہم خدائے قدوس کی بارگاہ میں سپاس گزار ہیں کہ ہمارے خاندان کے پہلے فرد (حضرت محمد مصطفیٰ صلی اللہ علیہ وآلہ وسلم) کو سعادت و مغفرت سے بہرہ مند فرمایا اور ہمارے آخر (امام حسین علیہ السلام) کو شہادت و رحمت کی نعمتوں سے نواز۔ ہم بارگاہ ایزدی میں دعا کرتے ہیں کہ ہمارے شہیدوں کے ثواب واجر میں اضافہ و تکمیل فرمائے اور ہم باقی سب افراد کو اپنی عنایتوں سے نوازے، بے شک خدا ہی رحم و رحمت کرنے والا اور حقیقی معنوں میں مہربان ہے۔ خدا کی عنایتوں کے سوا ہمیں کچھ مطلوب نہیں اور ہمیں صرف اور صرف اسی کی ذات پر بھروسہ ہے اس لئے کہ اس سے بہتر کوئی سہارا نہیں ہے۔

خطبہ کے اثرات:

سیدہ زینبؑ کبریٰ کا حقیقت آمیزگر آتشیں خطبہ سن کر یزید کا نپنے لگا اور اپنے جرام کے تمام راز فاش ہونے اور اپنے برے انجام کا سن کر اس کے حواس باختہ ہو گئے اسے کچھ نہیں سوچتا تھا کہ کیا کرے اور کیا کہے جس سے اس کی بد اعمالیوں اور گھناوٹے کردار پر پردہ پڑ سکے۔ اپنے انجام کا تصور کر کے کہنے لگا!

میری دنیا بھی آخرت بھی گئی ایسی رسائیاں نصیب ہوئیں
بے اثر ہے ہر ایک فریادِ موت کی گھڑیاں اب قریب ہوئیں

نمونہ سخن:

جناب زینب نے اپنے اس خطبے میں حقائق کے اظہار کیا جو انقلاب آفریں انداز اختیار کیا ہے اس کی تغیری کہیں عالم میں نہیں ملتی اور حق و حقیقت کی ترجمانی کرتے ہوئے فطرت کی رعنایوں کو آزادی و حریت سے ہم آہنگ کر کے جرأت بیان کا جو مقدس نمونہ پیش کیا ہے وہ ہر صاحب فکر و دانش کے لئے قابل تقلید ہے۔

جناب زینب نے اپنے مقدس بیان کی روشنی میں دنیاۓ انسانیت کو حقائق کے اظہار کا نظری طریقہ فطری حقوق کے تحفظ کا سلیقہ اور حقیقت و عقیدت کے امترانج کا ڈھنگ سکھایا ہے۔

اعلان کلمہ حق:

سیدہ زینب نے بتالیا کہ ظالم و ستمگر کے سامنے کلمہ حق کس طرح کہا جاتا ہے۔ اور زبان و بیان کی قوت کو شمشیر و سنائی سے زیادہ تیز اثر دے کر کس طرح لوگوں کے دلوں میں اترا جاتا ہے۔

علی (ع) کی بیٹی نے اپنے خطبے کے بل بوتے پر مظلوم انسانوں کا استھصال کرنے والوں کے خلاف قیام کرنے کے آداب سکھائے۔

قصر پریزیدت کی تاریخی:

جناب زینب عالیہ نے جس پاکیزہ انداز میں بنی امیہ کی خوت کا کامِ مرمر اپنے بیان کی قوت سے ریزہ ریزہ کیا اس کے سامنے یزید کا سرنادامت و شرمندگی سے جھک گیا اور اسے رسول زادی کا استدلال اس طرح رسوا کر گیا کہ وہ سوچنے لگا کہ کاش! زینب کا منہ کھل جائے اور وہ اس میں چھپ کر اپنی رہی سہی عزت بچا سکے گرا ب وقت گزر چکا تھا۔ افسوس و ندامت کی گھڑیاں بیت چکی تھیں اور اموی خاندان کی طاغوتیت اور فرعونیت کا بہت پاش پاش ہو چکا تھا اور ان کی سطوت و آمریت کے چراغ گل ہو چکے تھے۔ اور اب یزید کے ایوان اقتدار پر مایوسی، پریشانی، اضطراب اور ندامت کے سامنے محیط تھے۔

انقلاب آفرین خطبہ:

زینب (سلام اللہ علیہا) کبریٰ کے تاریخی خطبے کی انقلاب آفرین تاثیر رہتی دنیا تک بنی ہاشم کی شجاعت کا پرچم سر بلند رکھے گی۔ اور فطرت کی رعنائیوں اور زیبائیوں کے مشتاق علی (ع) کی بیٹی کے عصمت شعار خطاب کی روشنی میں شعورِ نظر، شعاعِ حقیقت، احساسِ عظمت و قوت ارادہ، حسنِ اخلاق اور کسبِ کمال کی نعمتوں سے بہرہ ور ہوتے رہیں گے۔

خطباتِ سیدہ او مر واقعاتِ کربلا:

حضرت سیدہ زینب کے حقیقت شعار خطبے سے ہر دور میں ظالم و شنگر حکمرانوں کے ایوان اقتدار لرزتے رہیں گے اور مالی طاقت کے بل بوتے پر انسانیت کا خون کرنے والے طاغوت، علی (ع) کی بیٹی کے اس تاریخی خطاب کی انقلاب آفرینی سے نہ بچ سکیں گے۔ اور جب بھی کربلا کے خونیں واقعے کا تذکرہ ہو گا تو جناب زینب کے خطبوں کی یاد تازہ ہو جائے گی۔

ایمان کی منزل کف پا چوم رہی ہے
ملت کی جبیں نقشِ وفا چوم رہی ہے
اے بنت علی (ع) عارفہ لہجہ قرآن
خطبوں کو ترے وحی خدا چوم رہی ہے

علی (ع) کی بیٹی

قدم قدم پر چراغ ایسے جلا گئی ہے علی (ع) کی بیٹی
بیزیدے ت کی ہر ایک سازش پر چھا گئی ہے علی کی بیٹی

کہیں بھی ایوانِ ظلم تعمیر ہو سکے گا نہاب جہاں میں
ستم کی بنیاد اس طرح سے ہلا گئی ہے علی (ع) کی بیٹی

عجب مسیح ام راج خاتون تھی کہ لفظوں کے کیمیا سے
حسینیت کو بھی سانس لینا سکھا گئی ہے علی (ع) کی بیٹی

بھٹک رہا تھا، دماغ انسانیت، جہالت کی تیرگی میں
جہنم کے اندر ہے بشر کو رستہ دکھا گئی ہے علی (ع) کی بیٹی

دکان وحدت کے جو ہری دم بخود ہیں اس مஜزے پر اب تک
کہ سنگ ریزوں کو آگینے بنائی ہے علی (ع) کی بیٹی

خبر کرو اہل جو روکہ اب حسینیت انتقام لے گی
یزیدیت سے سنبل جائے، آگئی ہے علی (ع) کی بیٹی

نبی (ص) کا دین اب سنور سنور کے یہ بات تسلیم کر رہا ہے
اجڑ کے بھی انبیاء کے وعدے نبھا گئی ہے علی (ع) کی بیٹی

نہ کوئی لشکر، نہ سرپہ چادر، مگر نجاح نے ہوا میں کیونکر
غزوہ ظلم و ستم کے پُرزاے اڑاگئی ہے علی (ع) کی بیٹی

پہن کے خاکِ شفا کا احرام، سر برہنہ طواف کر کے
حسین! تیری لحد کو عبہ بنائی ہے علی (ع) کی بیٹی

کئی خزانے سفر کے دوران کر گئی خاک کے حوالے
کہ پتھروں کی جڑوں میں ہیرے چھپا گئی ہے علی (ع) کی بیٹی

یقین نہ آئے تو کوفہ و شام کی فضاؤں سے پوچھ لینا
یزیدیت کے نقوش سارے مٹا گئی ہے علی (ع) کی بیٹی

اب تک اب نہ سر اٹھا کے چلے گا کوئی یزیدزادہ
غورِ شاہی کو خاک میں یوں ملا گئی ہے علی (ع) کی بیٹی

گزر کے چپ چاپ لاشِ اکبر سے پا برہنہ رسن پہن کر
خود اپنے بیٹوں کے قاتلوں کو رلا گئی ہے علی (ع) کی بیٹی

میں اس کے در کے گدأگروں کا غلام بن کے چلا تھا محسن
اسی لئے مجھ کو رنج و غم سے بچا گئی ہے علی (ع) کی بیٹی۔

(شہید محسن نقوی)

ISLAMICMOBILITY.COM
IN THE AGE OF INFORMATION
IGNORANCE IS A CHOICE

*"Wisdom is the lost property of the Believer,
let him claim it wherever he finds it"*

Imam Ali (as)